

## आकाशवाणी

दिनाङ्क :-01.07.2024 सायम् - 06:20

### मुख्यवार्ता:

- संसद: उभयोः सदनयोः राष्ट्रपतेः द्रौपदीमुर्मूर्वर्यायाः अभिभाषणानन्तरं धन्यवादप्रस्तावे चर्चा सञ्जाता।
- प्रधानमन्त्री नरेन्द्रमोदी डिजिटल इण्डिया-इत्यभिनामधेयकस्य आङ्ककीय-भारतोपक्रमस्य सफलतायाः नववर्षाणां सम्पूर्त्यवसरे प्रसन्नताम् अभिव्यक्तवान्।
- गृहमन्त्री अमितशाहः अवोचत् यत् नूतनापराधिकविधयः त्वरितन्यायेन सह पीडितानाम् अधिकारान् सुनिश्चयिष्यन्ति।
- राष्ट्रियपरीक्षाभिकरणेन एनटीए इत्यनेन अद्य नीट-यूजी इति पुनः परीक्षायाः अनन्तरम् त्रिषष्ट्यधिकपञ्चशतोत्तरैकसहस्रं परीक्षार्थिनां संशोधित-परिणामः समुद्धोषितः।
- भारतीयमहिला क्रिकेटदलेन अद्यापराह्णे चेन्नैनगरे एकस्याः अपि क्रीडिकायाः हानिं विनैव दक्षिण-अफ्रीकादलं पराजितम्।

### अथ वार्ता: विस्तरेण

#### धन्यवादप्रस्तावः

संसदः सदनयोः राष्ट्रपतेः द्रौपदीमुर्मूर्वर्यायाः अभिभाषणानन्तरं धन्यवादप्रस्तावे चर्चा अभवत्। भारतीयजनता पार्टीतिदलस्य सांसदः अनुरागसिंहठाकुरः चर्चायां प्रातिभाग्यं कुर्वन् गतदशनर्षेषु प्रशासनद्वारा विभिन्न क्षेत्रेषु कृतोपक्रमाणां प्रशंसाम् अकरोत्। तेनोक्तं यत् अर्थव्यवस्थायां वृद्धिः, जनकल्याणकार्याणि च प्रधानमन्त्रिणः नरेन्द्रमोदिनः नेतृत्वे प्रशासनद्वारा समुत्थापितपदक्षेपस्य परिणामः वर्तते। इतः पूर्वं विपक्षीयनेत्रा राहुलगांधिना नीटाख्यायां परीक्षायां कथितरूपेण सञ्जातानियमिततानां प्रसङ्गोऽपि समुत्थापितः। तेनोक्तं यत् राष्ट्रस्य संसदा विद्यार्थिभ्यः एकः सन्देशः गच्छेन् यत्र नीटेति विषयः संसदेऽपि महत्वपूर्णः अस्तीति। श्री राहुलगांधी स्वीकीये वक्तव्ये अग्निवीर-मणिपुरादि विषयानपि उत्थापितवान्। उभाभ्यां सदनाभ्यां भारतीयक्रिकेटदलद्वारा विंशतिं प्रति विंशतिः पुरुषविश्वचषकस्पर्धाजये भारतीयदलाय वर्धापनानि प्रदत्तानि।

### प्रधानमन्त्री भारतम्

प्रधानमन्त्री नरेन्द्रमोदी आङ्ककीय-भारतोपक्रमस्य डिजिटल इण्डिया-इत्यभिनामधेयकस्य सफलतायाः नववर्षाणां सम्पूर्त्यवसरे प्रसन्नताम् अभिव्यक्तवान्। एकस्मिन् सामाजिक-सञ्चारमाध्यम-पटले श्रीमोदी प्रत्यपादयत् यत् डिजिटलइण्डिया इति एकः सुदृढभारतस्य प्रतीको वर्तते। यः मानवजीवने सरलतां पारदर्शितां च संवर्धयति। व्यतीतेषु दशवर्षेषु उल्लिखितां प्रगतिमपि असौ विनियमीकृतवान्।

### अमितशाहः आपराधिकाविधयः

त्रयोविंशत्यधिकद्विसहस्रतमवर्षस्य त्रयः नूतन-आपराधिक-विधयः भारतीय-न्याय-संहिता, भारतीय-नागरिक-सुरक्षा-संहिता, भारतीयनागरिक-सुरक्षाधिनियमश्च अद्यारभ्य प्रवर्तन्ते। केन्द्रीयगृहमन्त्रिणा अमितशाहेन प्रोक्तं यत् त्रयोऽपि आपराधिकविधयः राष्ट्रे सर्वातिनूततमां आपराधिकन्यायप्रणालीं समारप्स्यन्ति। तेनोक्तं यत् आपराधिकन्यायप्रणाली सम्प्रति पूर्णतया स्वदेशीया वर्तते, स्वातन्त्र्यानन्तरञ्च भारतीयलोकाचारे अन्तर्निहिता वर्तते। विधित्रयस्य विषये भाषमाणः गृहमन्त्री नवदिल्ल्यां वार्ताहरान् अवोचत् यत् नूतनविधयः त्वरितन्यायेन सह पीडितानाम् अधिकारान् निश्चयिष्यन्ति। गृहमन्त्रिणा प्रोक्तं यत् प्रशासनेन नूतन प्रावधानैस्सह राजद्रोहविधिः समापितोऽस्ति। महिलाः शिशवश्च प्राथमिकतायां सन्ति, एतदर्थं पञ्चत्रिंशदुपभागैस्सह त्रयोदशप्रावधानयुतः एकः विशिष्टाध्यायः संयोजितोऽस्ति।

श्रीशाहेनोक्तं यत् सामूहिक-दुराचाराय जघन्यापराधत्वात् विंशतिवर्षाणां कारावासः उतो वा आजीवनकारावासस्य दण्डः सुनिर्धारितोऽस्ति, अवयस्कैस्सह कृतदुराचाराय मृत्युदण्डः सुनिश्चितोऽस्ति। श्रीशाहेनोक्तं यत् पीडितायाः वक्तव्यं तस्याः एव गृहे स्वजनैस्सह संस्थाप्यैव अधिकारिभिः गृहीष्यते। विधिषु आन्तर्जालिकमाध्यमैरपि प्राथमिक्याङ्कनस्य व्यवस्था वर्तते। श्रीशाहेन विधिविषयेषु दुष्प्रचाराय विपक्षिणोऽपि गर्हिताः। तेनोक्तं यत् विषयेऽस्मिन् नवहोराधिकं लोकसभायां षड्होराधिकञ्च राज्यसभायां चर्चा अस्ति सञ्जाता।

### विरामः

संस्कृतवार्तायाः संस्करणमिदम् इदानीम् आकाशवाणीतः प्रसार्यते। सममेव अयं कार्यक्रमः आकाशवाण्याः

अन्तर्जालपटले [www.newsonair.gov.in](http://www.newsonair.gov.in) इत्यत्र, अथ newsonair चलदूरभाषीय-तन्त्रांशे अपि उपलब्धो भविष्यति

### नीटपरीक्षापरिणामः

राष्ट्रियपरीक्षाभिकरणेन एनटीए इत्यनेन अद्य नीटयूजी इत्यस्याः पुनः परीक्षायाः अनन्तरम् त्रिषष्ट्यधिकपञ्चशतान्तैरैक-सहस्रं परीक्षार्थिनां संशोधित-परिणामः समुद्घोषितः। नवीन-परिणामम् आनन्तर्यं एनटीए इत्यनेन सर्वेषां परीक्षार्थिनां उत्तीर्णश्रेण्यः अपि परिमार्जिताः। अनेन अभिकरणेन एकस्यां विज्ञप्तौ समुदीरितं यत् समेषां परीक्षार्थिनां संशोधिताङ्कतालिकापि अन्तर्जालपटले उपलब्धास्ति। एतस्यां विज्ञप्तौ उल्लिखितमस्ति यत् त्रिषष्ट्यधिकपञ्चशताधिकैकसहस्रं परीक्षार्थिषु त्रयोदशाधिक-अष्टशतं परीक्षार्थिनः पुनः परीक्षां प्रदत्तवन्तः। परीक्षार्थिनः [exam.nta.ac.in/NEET](http://exam.nta.ac.in/NEET) इत्यस्मिन् पटले संशोधिताङ्कतालिकां द्रष्टुं शक्नुवन्ति। अवधेयं वर्तते यत् एतस्यां परीक्षायां सञ्जातप्रवञ्चनाम् अभिलक्ष्य गुजरातराज्ये केन्द्रियान्वेषणाभिकरणेन एकस्य सर्वकारीयेतर-विद्यालयस्य स्वामी निगडितः अयं विद्यालयः तेषु केन्द्रेषु अन्यतमो वर्तते यत्र मईमासस्य पञ्चमे दिनाङ्के नीटयूजी इति परीक्षा आयोजिता आसीत्।

### भारतीय जनतापार्टी-पश्चिम बङ्गालः

भारतीय जनतापार्टीतिदलम् अद्य पश्चिमबंगाले शासनारूढे तृणमूल काङ्ग्रेसदले आरोपं साधयत् प्रोक्तवत् यत् एतदलम् अस्मिन् राज्ये उपद्रविनः प्रसारयन्ति। नवदिल्ल्यां सञ्चारमाध्यमैः सह वार्ता साधयन् दलप्रवक्ता गौरव भाटियाः आरोपितवान् यत् तृणमूलकाङ्ग्रेसप्रमुखा पश्चिम बङ्गालस्य च मुख्यमन्त्री ममताबनर्जी संविधाने अपि च तस्य मूल्येषु नैव विश्वासं प्रकटयति। असौ अग्रे आक्षिप्तवान् यत् सा उपद्रविभ्यः सर्वविधमुक्तिमपि अयच्छत्। सन्देशखाली प्रकरणसादृशं पश्चिमबङ्गाले ममताशासनस्य कुमुखः प्रत्येकं दिक्षु प्रकटयन् अस्ति।

### वैश्विक-भारत-कृत्रिम-प्रज्ञासम्मेलनम्

सूचनाप्रौद्योगिक मन्त्रालयेन मासस्यास्य तृतीयेदिनाङ्के नवदिल्ल्यां द्विदिवसात्मकस्य कृत्रिम-प्रज्ञा-सम्मेलनम् आयोज्यते। मन्त्रालयः विज्ञापितवान् यत् अस्य सम्मेलनस्य उद्देश्यं कृत्रिम-प्रज्ञा-प्रौद्योगिकीनां नैतिक-प्रेरक-विकासौ प्रति भारतस्य समर्पणं प्रख्यापयन् सहयोगज्ञानयोः आदानप्रदानस्य संवर्धनमिति। भारतं कृत्रिमप्रज्ञायां वैश्विक- सहभागित्वस्य प्रमुखाध्यक्षत्वेन कार्यं करिष्यति। एतस्मिन् शिखरसम्मेलने प्रौद्योगिक-क्षेत्राणाम् अग्रगण्य-नीति-निर्मातारः सम्मिलिताः भविष्यन्ति, येषु सूचनाप्रौद्योगिकीमन्त्री अश्विनवैष्णवः राज्यमन्त्री जितिनप्रसादः सचिवश्च एस्. कृष्णन् इत्यादयः सन्ति।

### एल.पी.जी. निम्नशुल्कं

तैल-विपणन-उद्यमैः वाणिज्यिकस्य एल.पी.जी. इत्यस्य अनिलकोषस्य पूर्व निर्धारिते मूल्ये त्रिंशत् रूप्यकाणि न्यूनीकृतानि। नवदशकिलोग्राम-मितस्य वाणिज्यिक-अनिलकोषस्य मूल्यपरिवर्तनम् अद्यारभ्य क्रियान्वितं भविष्यति। मूल्ये न्यूनतायाः कारणेन दिल्यां अस्य अनिलकोषस्य शकलविक्रय-मूल्यम् अधुना षड्सप्तत्यधिक-षड्शतोत्तरैकसहस्रं जातम्।

### विम्बल्डन-स्पर्धा

विम्बल्डन-टेनिस-स्पर्धा अद्यारभ्य लन्दननगरे समारभते। प्रथमे दिवसे साम्प्रतिकविजेतुः स्पेन देशस्य कार्लोस-अल्कराज इत्यस्य साम्मुख्यं एस्टोनियायाः मार्क-लोजेल इत्यने सह भवति। भारतस्य सुमितनागलः वर्षेऽस्मिन् स्वकीयं विम्बल्डनाभियानं प्रारभते। पुरुषयुगले भारतस्य रोहनबोपन्ना इत्यस्य, अष्ट्रेलियायाः मेथ्यू-एण्डन इत्यस्य च साम्मुख्यं फ्रांसस्य मनारिनो-जियोवानि इत्येताभ्यां सह प्रभविष्यति।

### महिलाक्रिकेट

महिला क्रिकेट निकषस्पर्धायां चेन्नई नगरस्य एम.ए. चिदम्बरम् क्रीडाङ्गणे भारतदक्षिण-अफ्रीका देशयोः दलयोर्मध्ये स्पर्धा अभवत्। क्रीडायाः चतुर्थे दिवसे दक्षिण-अफ्रीकादेशीयेन दलेन समेषां क्रीडकानां हानौ त्रिसप्तत्यधिकत्रिशतम् धावनाङ्कान् विरच्य सप्तत्रिंशत् धावनाङ्कानां लक्ष्यं प्रदत्तम्। भारतीयदलेन च एकस्यापि क्रीडकस्य हानिं विनैव लक्ष्यं सम्प्राप्य स्पर्धेयं विजिता।

॥ इति वार्ताः ।